

ఒంటరిగా ధ్యానం చేసాడు. తర్వాత వెళ్ళి తన గురువుని కలుసుకుని అడిగాడు ఆ శిష్యుడు.

“స్వామీ! నాకు ఆత్మ సాక్షాత్కారం అయింది కదా?”

అతన్ని తేరిపార చూసి చెప్పాడు గురువు.

“ఇంకా అవలేదు.”

“అయిందనుకుంటున్నాను స్వామీ. ధ్యాన సమయంలో నాకు వెయ్యి సూర్యుల కాంతి జ్యోతి రూపంలో ప్రజ్వరిల్లుతూ కనుబొమల మధ్య కనబడుతోంది. ఆ సమయంలో పరమ ఆనందం, శాంతి కూడా కలుగుతున్నాయి.”

“పిచ్చివాడా! మల విసర్జన అయాక పూర్తిగా అయిందో లేదో ఎలా ఇతరులని అడగకుండా ఆ సంగతి ఎవరికి వారికి ఎలా తెలిసిపోతుందో, అలాగే ఆత్మసాక్షాత్కారం అయాక ‘నాకది అయింది’ అని ఇతరులని అడగకుండానే ఎవరికి వారికి తెలిసిపోతుంది. ఆత్మ సాక్షాత్కారం పొందాక ఆ విషయంలో ఇంక ఎలాంటి ప్రశ్నలూ, సమాధానాలు ఉదయించవు. అదే దానికి గుర్తు.” వివరించాడు గురువు.

115. ఇరుగు-పొరుగు

“నీ ఇరుగు పొరుగువారిని నీలాగా ప్రేమించు అని మీరు చెప్పారు. కాని ఆ ఇరుగు పొరుగు వారంటే ఎవరు? మన ఇంటికి ఆనుకుని అటూ ఇటూ ఉన్న ఇళ్ళల్లోని వారు మాత్రమేనా? లేక ఎదురిల్లు, వెనకిల్లులోని వారుకూడానా?” అనుమానం వ్యక్తం చేసాడో మనిషి.

జీసస్ చిన్నగా నవ్వి జవాబు చెప్పాడు.

“ఓ ధనవంతుడు జెరూసలేం నించి జెరికో నగరానికి వెళ్తున్నాడు. దారిలోని పదిహేడు మైళ్ళ దూరం అంతా పర్వత ప్రాంతం. అక్కడ దారి

దోపిడీ దొంగలు అధికం. ఆ ధనవంతుడి నించి దొంగలు సర్వం దోచుకుని, కొట్టి పారిపోయారు. రక్తసిక్తమైన అతను నేలమీద పడి ఉన్నాడు. ఓ మతాధికారి ఆ దారిన వెళ్ళాడు కాని ఆ ధనవంతుడికి ఏ సాయం చేయలేదు. తర్వాత ఓ లెవైట్ వెళ్ళాడు. చివరగా సమారియా దేశానికి చెందిన ఓ సమారిటన్ వెళ్ళా చూసి, అతనికి సపర్యలు చేసి బ్రతికించాడు. ఆ ముగ్గురిలో ఎవరు ఆ ధనవంతుడికి ఇరుగు పొరుగు వాడు?" ప్రశ్నించాడు జీసస్.

ఇరుగు పొరుగు వాడంటే, సహాయం పొందే దీన స్థితిలో ఉన్నవారంతా ప్రపంచంలోని ఏ ప్రాంతానికి చెందినవాడైనా సరే, మన ఇరుగు పొరుగు వాడవుతాడు. మనకి ఎలాంటి సంబంధం లేనివారిని కూడా ఆదుకోడానికి మనం ముందుకు రావాలి అని జీసస్ బోధించాడు.

116. పరీక్ష

ఓ ఫిలాసఫీ ప్రొఫెసర్ చాలా స్ట్రీక్ట్ గా ఉండేవాడు. ఆలస్యంగా వచ్చిన విద్యార్థులని క్లాసులోకి రానిచ్చేవాడు కాదు.

ఓ రోజు ఆయన పేరబుల్స్ (నీతి కథలు) సబ్జెక్ట్ మీద పరీక్ష పెడుతున్నాడు. దానికి హాజరవడానికి విద్యార్థులంతా వచ్చారు. కాని క్లాసు గది దగ్గరున్న కాలేజీ ప్యూన్, ఆ క్లాసుని వేరే గదికి షిఫ్ట్ చేసామని చెప్పాడు. విశాలంగా ఉన్న ఆ యూనివర్సిటీ కేంపస్ లో దూరంగా ఉన్న ఆ గది వైపు వెంటనే విద్యార్థులంతా హడావిడిగా పరిగెత్తారు.

వారి దారిలో తాగి లేవలేక రోడ్డు మీద పడిపోయి మంచినీళ్ళు ఇవ్వమని సౌంజ్జ చేస్తున్న ఒకతన్ని చూసారు కాని పరీక్షకి లేటవుతుందని ఎవరూ అతనికి సహాయం చేయడానికి ఆగలేదు. అంతా క్లాసులోకి వచ్చాక చెప్పాడు ప్రొఫెసర్.

“మీరంతా ఈ పరీక్షలో ఫెయిలయ్యారు.”